



# Il-Fratellanza tal-Kuncizzjoni ta' Hal Tarxien tagħlaq 350 Sena (1668-2018)

Joseph A. Farrugia

**M**eta Hal Tarxien sar parroċċa fid-29 ta' Mejju 1592 f'Malta kien hawn għu kbir u f'Gunju bdiet l-imxija tal-pesta li qatlet diversi nies. Wiehed jista jimmagina l-faqar li kien hawn fir-raħal tagħna. Il-knisja parrokkjali ma kinetx fil-qalba tar-raħal u minħabba f'hekk it-Tarxinizi bdew igergru. L-ewwel kappillan, Dun Sebastjan Cuscusu, ma tantx kien jagħti każ u barra minn hekk biex tibni knisja mdaqqa trid il-flus mhux ftit. In-nies ta' Hal Tarxien li kienu joqogħdu qrib it-tliet knejjes fil-qalba tar-raħal u qrib il-kappella ta' Santa Marija kienu bdiewa u rghajja filwaqt li dawk li kienu joqogħdu qrib ix-xatt ta' San Franġisk kienu sajjieda u bdiewa. Dawn in-nies kienu jinqdew bil-knisja ta' San Ġwann t'Għuxa. It-Tarxinizi kienu jaqilgħuha u jiekluha.

Għaddew is-snin u t-tieni kappillan, Dun Ġwann Pawl Agius, kien jaf bit-tgergir tat-Tarxinizi għax kien ilu jagħmilha ta' vici-kappillan għal hafna snin. Dan il-kappillan kien jaf bix-xewqa kbira li kellhom it-Tarxinizi li jibnu knisja fil-Misraħ tar-raħal. Kien jaf ukoll li t-Tarxinizi kienu nies fqar u li biex tibni knisja trid hafna flus. Għalhekk fil-5 ta' Mejju 1610, flimkien mar-retturi ta' dawk it-tliet knejjes li kien hemm fil-Misraħ ta' Hal Tarxien, għamel talba lill-isqof Cagliares biex iwaqqgħu dawk it-tliet knejjes u bil-flus, renti jew beni tagħhom kien ikun jista' jibda l-bini ta' knisja ikbar fil-Misraħ tar-raħal. Il-beni ta' dawk it-tliet knejjes ma kinux biżżejjed u l-kappillan kellu jitlob lill-isqof biex jibda jwaqqa' dawk il-kappelli qalb l-għelieqi li kien hemm fil-konfini ta' Hal Tarxien bħal ta' San Anard, ta' Sant'Andrija u tnejn ta' San Nikola. U hawn jidhol ċertu Dijonisju Calleja li milli jidher kien raġel tal-flus għax offra lill-kappillan biex fil-knisja l-ġdida hu jhallas għall-bini ta' kappella li tkun iddedikata lill-Immakolata Kuncizzjoni. Hu talab lill-isqof Cagliares biex jibni din il-kappella. Hu ġie mogħti dan il-permess fil-11 ta' Marzu 1617.

Ftit xhur wara, nhar is-16 ta' Novembru wiegħed li jipprovdi kull ma kien meħtieġ biex tibda ssir l-festa tal-Kuncizzjoni f'din il-kappella. B'hekk, din il-kappella saret ġuspatronat tal-familja ta' Dijonisju Calleja. Dan, barra hekk ha hsieb jagħmel f'dik il-kappella qabar għalih u għall-werrieta tiegħu, għamel ukoll, fuq in-naħa tax-xellug, skrizzjoni biex ifakkar l-għotja ta' din l-kappella li kien għamillu l-isqof Cagliares. Din l-iskrizzjoni kienet tneħħiet snin ilu.

Dijonisju Calleja ma damx wisq li ma hax hsieb sewwa dik il-kappella tiegħu, hekk li nsibu li din kienet l-ewwel kappella li tlestiet fil-bini tal-knisja parrokkjali ġdida. Kienet lesta fis-sena 1621 u kellha kull ma kienet tinhtieg. Naflu li fis-sena 1627 kellha ukoll il-kwadru tagħha. Minn tagħrif dettaljat li nsibu fuqu fil-vista pastorali tal-1636, dan kien fih ix-xbiha tal-Kuncizzjoni u fuqha kien hemm ix-xbiha tal-Missier Etern. Skont dak ir-rapport dan il-kwadru kien ta' sbruħija kbira. Tgħid dan kien xogħol tal-pittur Francesco Barberi li jgħidulu 'Il Guercino'? Dan kien jgħix bejn l-1591 u l-1666. M'għandniex għax nistagħgħbu li f'Hal Tarxien forsi nsibu pittura ta' dan l-artist għax ġewwa l-Qala f'Għawdex insibu pittura tal-Kuncizzjoni ta' Federico Barrocco mill-Urbino fl-Italja li kien jgħix f'dak iż-żmien ukoll. Fuq is-sagristija l-qadima għad hemm kwadru qadim hafna tal-Kuncizzjoni li għandu bżonn ta' restawr kbir.

Dijonisju Calleja għadu midfun fil-qabar li hemm f'nofs il-kappella tal-Kuncizzjoni fil-knisja parrokkjali tagħna.

Skont E. B. Vella fil-ktieb tiegħu **L-Istorja ta' Hal Tarxien u Raħal Ġdid** li kien hareġ fl-1932 fil-pagna 289 jikteb li l-fratellanza tal-Kuncizzjoni giet imwaqqfa fit-8 ta' Ottubru 1622. Forsi dik id-data turi t-twaqqif ta' Kongregazzjoni/Għaqda Marjana. Fil-ktieb **Melita Sacra II** ta' Mons Vince Borg li hareġ fl-2015 f'pagna 153 insibu li l-kappillan ta' dak iż-żmien Dun Ġwann Mari Barbara flimkien ma' Dun Ġwann Barbara li



kien rettur u prefett ta' Kongregazzjoni (ahjar nghidu Ghaqda) Marjana għamel talba lill-isqof biex il-membri ta' dik il-Kongregazzjoni/Ghaqda biex ikunu jstgħu jiltaqgħu għat-talb tagħhom filgħaxijiet u s-Sibt filgħodu u fil-festi Marjani . Dan għax is-Sinodu li kien sar dak iż-żmien kien ordna li ma jsirux laqgħat fil-knejjes filgħaxijiet u fil-festi. L-isqof Astiria fl-20 ta' Settembru 1668 hareg digriet biex il-membri ta' dik il-Kongregazzjoni/Ghaqda setgħu jiltaqgħu għat-talb tagħhom filgħaxijiet u fil-festi. L-istess isqof, Lorenzo Astiria, hareg digriet fit-12 ta' Dicembru 1668 li bih waqqaf il-fratellanza tal-Immakulata Kuncizzjoni fil-kappella tagħha fil-knisja parrokkjali ta' Hal Tarxien. Fl-Arkivju parrokkjali, li jinsab f'kamra fuq is-sagristija, hemm tliet kotba li jagħtuna tagħrif fuq il-fratellanza tal-Kuncizzjoni u li f'wiehed minnhom hemm miktub l-ismijiet tal-ewwel membri ta' din il-fratellanza. Sas-sena 1687 kien hemm digà 88 membru ta' din il-fratellanza. Fost il-membri tal-fratellanza kien hemm il-kappillan, diversi qassisin u xi nies li kellhom it-titlu 'Signor' jew 'Maestro' quddiem isimhom. Dan juri li xi frattelli professi kienu ta' certa kategorija. Il-professjoni (kitba) tal-frattelli kienet issir darbtejn fis-sena,

L-ewwel twaqqif ta' fratellanza tal-Kuncizzjoni saret f' Bormla fl-1581 filwaqt li fl-Isla u fil-Birgu fl-1646. Fil-knisja ta' San Frangisk tal-Belt Valletta hemm fratellanza ddedikata lill-Immakulata Kuncizzjoni li twaqqfet fl-1637 u f'Ta' Giezu tar-Rabat hemm waħda li kienet imwaqqfa fl-1731. Dan juri li l-fratellanza tal-Immakulata Kuncizzjoni ta' Hal Tarxien hi waħda mill-aktar antiki f'Malta. Għalhekk għandna nkunu kburin li missirijietna waqqfu din il-fratellanza tant snin ilu, jiġifieri 350 sena ilu.

#### Kotba li hadt tagħrif minnhom:

- 'L-Istorja ta' Hal Tarxien u Rahal Ġdid' ta' E. B. Vella (1932) paġna 289.
- 'Il-Knisja Parrokkjali ta' Hal Tarxien' ta' Mons. V. Borg (1973) paġni 12, 18, 20, 22, 24, 58.
- 'Marian Devotions in the Island of St. Paul' ta' Mons. V. Borg (1983) paġni 89, 90, 99.
- 'Il-Knisja Parrokkjali ta' Hal Tarxien 1610-2010' Editjat minn Mons. V. Borg (2010) paġna 71.
- 'Melita Sacra II' ta' Mons. V. Borg (2015) paġna 153.
- 'Melita Sacra III' ta' Mons. V. Borg (2015) paġni 149, 153/4/5 u 793.
- L-Ewwel ktieb ta' 'La Congregazione della Concezione di Maria Vergine' ktieb li jinsab fl-Arkivju Parrokkjali ta' Hal Tarxien.

*Jes*  
Marble Art & Crafts

Engraving, Inlay,  
Restoration & Sculpture

Fireplaces, Monuments,  
Memorials, Altars &  
Marble Decorations

Jesmond Bartolo

32 Liedna Str. Fgura FGR 1603

Tel/Fax: 21665100

Mobile: 99446353

e mail: [jjmw@maltanet.net](mailto:jjmw@maltanet.net)

BULOVA Lowell  
FHS Hermle  
CITIZEN fjones

Cuckoos  
Clock parts  
Wrist watches  
Maltese clocks  
Designers clocks  
Clock movements  
Grandfather clocks  
Customised clocks

Official Italian football watches

ACM JUVENTUS  
1899

MIZZI  
CLOCKS

79092122 [www.mizziclocks.com](http://www.mizziclocks.com)